



FORTIZZI ERODJANI FID-DEŻERT: MASADA

Noel Muscat ofm

Fiz-żona tan-nofsinhar tal-Baħar il-Mejjet hemm il-fortizza ta' Masada, fortizza fuq muntanja fid-deżert. Din hi waħda mill-aktar fortizzi tad-deżert imponenti ta' Erodi, li thares direttament fuq il-Baħar il-Mejjet. Fuq ix-xaqliba tal-lvant tagħha din l-gholja ghandha rdum wieqaf ta' 450m fuq il-Hondoq tal-Baħar il-Mejjet, filwaqt li fuq il-punent tinsab 100m

fuq il-kumplament tad-deżert ta' madwarha. Il-viżitaturi jitlegħu fuq din il-fortizza bil-funikular, jew inkella bil-mixi fuq mogħdija, magħrufa bħala l-mogħdija tas-serp.


Id-dokumentazzjoni rigward Masada tiġina mill-istoriku Lhudi, Josephus Flavius, fl-opra tiegħu *De bello Judaico* (Il-Gwerra tal-Lhud). Skont Josephus, Erodi l-Kbir bena din il-fortizza fis-snin 37-31 qk, bl-intenzjoni li jagħmel minnha residenza tas-sajf u post ta' kenn għalih innifsu fi żmien ta' gwerra. Fuq il-faċċata tat-tramuntana tal-muntanja, Erodi bena palazz mill-isbaħ fuq tliet livelli. Matul l-Ewwel Rewwixta tal-Lhud kontra r-Rumani fis-sena 66 wk, grupp ta' ribelli Lhud ħarbu u gew isibu kenn fuq din l-għolja ta' Masada, li kienet tassew imperrċa hekk fl-għoli li kien impossibbli li tintrebaħ. Huma baqgħu hemm speċjalment wara l-qerda tat-Tempju fis-sena 70 wk. Ħafna minn dawn ir-ribelli kienu Zeloti li kienu gew flimkien mal-familji tagħhom u ssakkru fil-fortizza għal sentejn shaħ. Fis-sena 70 wk il-Gvernatur Ruman Flavius Silva ddeċieda li jattakka Masada permezz tal-*Legio Decima Fretensis*. Hu waqqaf il-kamp militari fil-baži tal-muntanja u assedja l-fortizza għal ħafna xhur. Is-soldati u l-prigunieri tal-gwerra bnew rampa enormi be' luf ta' tunnelli ta' ħamrija u ġebel fuq ix-xaqliba tal-punent tal-muntanja. Fir-rebbieġha tas-sena 74 wk huma rnexxielhom jitlegħu u jixxabtu mal-ħitan, u b'arma enormi tal-ħadid bil-

ponta faqgħu l-ħajt tad-difiża tal-fortizza. Meta daħlu sabu tilqagħhom dehra tal-biki. L-assedjati, li kienu mmexxi minn Eleazar ben Yair, kienu ddeċidew li jaħarqu l-fortizza u jikkommettu suwiċidju tal-massa biex ma jinħaftux prigunieri ħajjin mir-Rumani. Id-960 abitanti tal-fortizza kienu kollha mejtin, ħlief għal żewġ nisa li kienu nħbew u li rrakkontaw il-ġrajja lir-Rumani.

Għall-poplu Lhudi l-fortizza ta' Masada baqgħet simbolu ta' kobor nazzjonali u eroiżmu. Is-sit baqa' minsi u abbandunat sakemm ġie skopert fl-1842. L-iskavi saru minn Yigal Yadin fl-1963-65 u kixfu l-fortizza u l-bini kollu tagħha.

Il-fortizza ta' Masada għandha forma ta' maqrut u tokkupa l-quċċata tal-għolja li hi altipjan (600m x 300m). Kienet imdawra minn swar ħoxnin u torrijiet ta' difiża mad-dawra kollha, telgħin dritt mix-xifer tar-rdum. Il-ħażna tal-ilma kienet garantita minn ċisterni enormi mħaffrin fis-sezzjoni tal-majjistral tal-muntanja, li kienu jiġbru fihom l-ilma tax-xita u jipprovdu sigurtà wkoll fi żmien ta' assedji twal. Il-parti tat-tramuntana tal-fortizza kienet l-aktar parti abitata, u fiha kien hemm palazz amministrattiv, mħażen, banjijiet pubbliċi, u diversi abitazzjonijiet li mbagħad gew okkupati miż-Zeloti.

L-attrazzjoni ewlenija tal-muntanja hi l-palazz ta' Erodi mibni fuq tliet livelli qishom tliet terrazzi wieħed fuq l-ieħor. Il-palazz kien mibni fuq il-punta tat-tramuntana tal-muntanja,



Rikostruzzjoni tal-Palazz ta' Erodi

fejn hemm irdum li minnu wiehed ghandu veduta mill-isbah tal-Bahar il-Mejjet u tal-Hondoq. Fuq il-livell superjuri kien hemm il-kwartieri residenzjali tal-palazz b'gallerija ċirkulari madwar. Instabu ħafna fdalijiet ta' mużajċi fil-palazz. Il-livelli inferjuri kienu jservu għal skopijiet ta' divertiment u mistrieħ. Il-livell ċentrali kellu kolonni madwar biĥa. Il-livell ta' tahtnett kien kwadru u kellu wkoll biĥa ċentrali mdawra bil-portiċi.

Hemm palazz iehor fuq ix-xaqliba tal-punent tal-muntanja. Dan hu l-akbar binja li hemm f'Masada.

Kien jinsab maġenb il-bieb tal-punent li kien iservi bhala d-dahla ewlenija tal-fortizza. Il-palazz kien iservi bhala l-bini amministrattivi ewleni, kif ukoll bhala l-palazz ċerimonjali tas-sultan.

Fuq l-istess sezzjoni tal-muntanja, l-arkeologi sabu l-fdalijiet ta' sinagoga żgħira li kienet thares lejn il-majjistral fid-direzzjoni ta' Ġerusalem. Is-sinagoga kienet użata miż-Żeloti matul ir-rewwixta u hi wahda mill-eqdem sinagogi li nstabu u li jehduna lura għal qabel il-qerda tat-Tempju fis-sena 70 wk. Il-fdalijiet ta' iskrizzjoni li tindika l-isem ta' qassis

instabu fis-sinagoga, kif ukoll fdalijiet ta' rotoli mid-Dewteronomju u r-rakkont tal-viżjoni tal-ghadam niexef ta' Eżekjel 37.

Fiċ-ċentru tal-fortizza fuq il-muntanja hemm il-fdalijiet ta' Knisja Bizantina li jindikaw li wara li l-fortizza ġiet meqruda u abbandunata għal xi żmien serviet biex fiha jgħixu monaċi f'epoka Bizantina.

Sal-lum il-ġurnata Masada hi simbolu tad-determinazzjoni tal-poplu Lhudi li jkun poplu ħieles minn kull ħakma barranija fl-art li jqisha tiegħu bi dritt, u l-viżitaturi f'dan is-sit johorġu b'għarfien approfondit ta' din id-determinazzjoni iebsa ta' nazzjonalizmu.

Ir-rakkont tal-waqgħa ta' Masada

Ir-rakkont tat-tmien traġiku ta' Masada jagħtihulna l-istoriku Lhudi Josephus Flavius, fl-opra tiegħu *De Bello Judaico* (*Il-Gwerra tal-Lhud*), Ktieb 7, Kapitol 8 u 9, li minnhom hawnhekk sejrjn ingibu siltiet.

“Meta Bassus miet fil-Lhudija, Flavius Silva daħal floku bhala prokuratur hemmhekk. Hu ra li l-pajjiż kollu kien intrebah fil-gwerra, u li kien fadal biss fortizza wahda li kienet għadha f'idejn ir-ribelli. Għalhekk hu gābar l-armata tiegħu li kienet tinsab f'postijiet differenti, u mar għamel spedizzjoni kontriha.

Din il-fortizza kienet tissejjah Masada. Kienet inhatfet minn ċertu Eleazar, raġel ta' ħila, u kmandant tas-Sikari, li kienu hađu l-fortizza taħt idejhom. Kien imnissel minn Ġuda li kien ikkonvinċa lil-Lhud biex ma jċedux għat-taxxi meta kien gie fil-Lhudija Cyrenius. Kien dak iż-żmien li fih is-Sikari ngabru flimkien kontra dawk li riedu joqogħdu għar-Rumani, u kienu jqisuhom bħala għedewwa tagħhom f'kull sens, talli huma kienu bieghu l-helsien li l-Lhud kienu jqisuh bħala li jrid jinkiseb akkost ta' kollox. Dawn kienu jqisu li kienu jippreferu l-jasar taħt ir-Rumani...

Mela ġara li gie dan il-general Ruman u mexxa l-armata tiegħu kontra Eleazar u dawk is-Sikari li kienu qed iżommu l-fortizza ta' Masada flimkien miegħu. Hu bena ħajt madwar il-fortizza kollha, hekk li l-ebda wiehed minn dawk li kienu assedjati ma seta' jaħrab. Hu baġhat diversi mill-irġiel tiegħu biex jgħassu madwar. Waqqaf il-kamp tiegħu f'post li kien jaqbel li minnu jassedja l-fortizza fil-punt li fih l-irdum tal-blatt li kien idawwar il-fortizza kien jidher l-aktar faċli biex wiehed jersaq lejn dik il-muntanja. Minkejja dan kien post diffiċli biex fih wiehed iġib proviżjonijiet; għax mhux biss ried jingieb l-ikel lill-armata minn distanzi kbar, imma l-ilma wkoll ried jingarr lejn il-kamp, għax ma kien hemm l-ebda nixxieġha fil-qrib. Meta Silva kien wettaq dawn it-tnejn kollha minn qabel hu beda jassedja dan il-post, li kien fortizza qawwija, li issa nitkellem dwarha.

Il-fortizza kienet tinsab fuq blata li kienet kbira ħafna mad-dawra kollha u kienet tinsab fil-ġholi. Kienet imdawra minn kull naħa minn widien hekk profondi li l-ġhajn ma kinetx tasal fil-qiegh tagħhom. L-irdumijiet tagħha kienu hekk weqfin li l-ebda bħima ma setgħet tgħaddi mill-irdum, ħlief f'żewġ postijiet fejn dan joffri l-possibilità li wiehed jitla' fuq il-muntanja. Waħda minn dawn il-mogħdijiet kienet titla' fuqha mill-Għadira ta' Asphaltiris (Baħar il-Mejjet) lejn id-direzzjoni tal-lvant, filwaqt li l-mogħdija l-oħra kienet titla' min-naħa tal-punent u kienet eħfef. L-ewwel mogħdija kienet tissejjah is-*Serp*, minħabba li kienet titkagħweġ u ddur fuqha nnifisha. Jekk wiehed jiżloq żgur jaqa' għall-mewt minħabba li f'kull naħa hemm abiss profond u preċipizzju, li hu biżżejjed biex inaqqas il-kuraġġ tal-ġisem bit-terrur li jdaħħal fil-moħħ ta' dak li jkun. Fuq il-quċcata tal-ġholja, Ġonatan il-qassis il-kbir kien bena fortizza u semmieha Masada. Warajh reġa' bena l-fortizza r-re Erodi fuq skala grandjuża. Hu wkoll bena ħajt madwar il-quċcata tal-ġholja b'gebel bajdani. Kien tnax-il kubit ġholi u tmienja wiesgħa. Il-ħajt kellu wkoll tmienja u tletin torri, li kull wiehed minnhom kien hamsin kubiti ġholi. Ir-re żamm għalih il-quċcata tal-muntanja, li kienet ċatta. Fuq dan il-post hu bena palazz qrib it-telgħa tal-punent. Dan kien jinsab ġewwa u taħt is-swar taċ-ċittadella, imma mxaqleb lejn it-tramuntana. Il-ħajt ta' dan il-palazz kien ġholi u b'saħħtu, u kellu erba' torrijiet

fil-kantunieri li kienu għoljin sittin kubiti. Il-bini, il-btiehi u l-banjijiet tal-palazz kienu kollha lussużi u jqumu hafna flus. Il-binja kienet imwieżna minn pilastri tal-ġebel fuq kull naħa, u l-ħitan u l-pavimenti kienu mżejnin minn ġebel ikkulurit. Erodi kien ukoll bena diversi ġwiebi biex fihom jahżen l-ilma, u kien ħaffirhom fil-blat, f'kull wiehed mill-postijiet li kien jgħix fihom, kemm fuq kif ukoll madwar il-palazz. Kien irid li jahżen l-ilma bl-abbundanza daqsliekeu kellu funtani hemmhekk. Hu ħaffer ukoll triq mill-palazz, li kienet twassal fil-quċċata tal-muntanja, imma li ma kienx faċli li wiehed jaraha jekk ikun barra mis-swar. Quddiem it-triq tal-punent hu bena torri kbir fl-iktar post dejjaq, f'distanza ta' xi elf kubiti mill-quċċata tal-muntanja. Hekk iċ-ċittadella kienet iffortifikata kemm min-natura kif ukoll mill-idejn tal-bnedmin, u kienet tbiegħed l-attakki tal-ghedewwa.

Rigward l-imħażen li kien hemm fil-fortizza ngħidu li kienu jgħagġbuk għall-kobor tagħhom u l-mod kif jippreservaw l-ikel. Hawnhekk Erodi hażen il-qamħ fi kwantitajiet kbar hekk li jkun suffiċjenti biex diversi rġiel jgħixu hemmhekk għal żmien twil. Hażen ukoll l-inbid u ż-żejt bl-abbundanza, kif ukoll kwantitajiet kbar ta' tamar. Dan kollu sabu Eleazar meta hu u s-Sikari ħatfu l-fortizza taħt idejhom. Dan il-frott kien għadu frisk, u mhux inferjuri għall-frott li jingieb ġdid, għalkemm kienu għaddew kwazi mitt sena minn meta Erodi kien ġab dawn

il-proviżjonijiet sakemm dan il-post rebħuh ir-Rumani.

Erodi kien hejja din il-fortizza għax hekk ried, bħala kenn minn żewġ perikli; il-periklu li l-ġemgħa tal-Lhud kienu jiddeponuh u jqiegħdu s-slaten li kellhom qabel fil-gvern; u l-periklu l-ieħor li kien jibża' aktar minnu, jiġifieri li Kleopatra, reġina tal-Eġittu ma kinetx taħbi l-intenzjonijiet tagħha, imma kienet ta' spiss titkellem ma' Antonju u tgħidlu biex jehles minn Erodi, biex hekk hi takkwista s-saltna tal-Lhudija. Ma nistagħġbux li Antonju ma riedx iċedilha, imma hu kien sar skjav tagħha minħabba l-passjoni li kien iħoss għaliha. Il-biża' minn dawn il-perikli ġieghlet lil Erodi jibni mill-ġdid Masada, u hekk iħalliha biex ir-Rumani jeqirduha f'din il-gwerra tal-Lhud.


Billi l-kmandant Ruman Silva kien issa bena ħajt fuq barra, madwar dan il-palazz, kif diġà għidna, u b'hekk wettaq ghemil li bih b'ċertezza kien ikun jaf li hadd mill-assedjati ma seta' jahrab, hu ħa ħsieb imexxi l-assedju personalment, u sab post wiehed li fih seta' jibni r-rampa tal-assedju. Wara t-torri li kien jiżgura t-triq li kienet twassal fil-palazz, li kien jinsab fuq l-għolja fin-naħa tal-punent, kien hemm biċċa blata hierġa 'l barra imma prominenti hafna, li kienet tinsab xi tliet mitt kubit taħt l-ogħla parti ta' Masada; din kienet tisseejjah il-Promontorju l-Abjad. Hekk hu mar fuq dik il-blata u ordna lill-armata li jġibu l-ħamrija. Huma bdew

jahdmu ghalenija u b'numru kbir tagħhom kollha flimkien, u bdew itellgħu r-rampa li saret solida għal tul ta' xi mitejn kubiti. Imma din ma kinetx għolja biżżejjed biex jużaw minn fuqha l-magni tal-assedju li kellhom itellgħu fuqha. Kien jehtieg biċċa xogħol oħra li biha jtellgħu ġebel kbar magħqudin flimkien fuq din ir-rampa, għal għoli u wisgħa ta' ħamsin kubiti. Il-magni li kellhom kienu bħal dawk li kien uża għall-assedji Vespasianu, u warajh Titu. Kien hemm ukoll torri li kien joghla għal sittin kubiti, u li kien miksi kollu bil-ħadid, li minnu r-Rumani kienu jwaddbu vleġeġ u ġebel mill-magni, biex bihom iġieghlu lil dawk li kienu qed jiġġieldu minn fuq il-ħitan biex jirtiraw, hekk li ma jkunux jistgħu jittawlu halli jaraw ir-Rumani

x'kienu qegħdin jagħmlu. Fl-istess ħin Silva ordna li ssir arma kbira tal-ħadid bil-ponta li tirfed is-swar, u biex jimbuttawha ta' spiss kontra l-ħitan. B'diffikultà din l-arma kissret parti mis-sur u kienet se tinfdu. Imma s-Sikari malajr ħaffu u bnew ħajt iehor fuq ġewwa, li jkompli jiflaħ għad-daqqiet minn din l-arma tal-gwerra; kien għalhekk li bnewh minn ġebel aktar artab u mimli bl-imramma, hekk li kien jiflaħ aktar għad-daqqiet bla ħniena tal-ħadid bil-ponta li jkisser il-ġebel. Huma bnew hekk: qiegħdu travi kbar tal-injam fit-tul, wiehed wara l-iehor; kien hemm żewġ fillieri paralleli wahda mal-oħra, u mbegħdin minn xulxin daqs kemm kienet titlob il-wisgħa tal-ħajt, b'ħafna ħamrija fl-ispazju bejn dawn iż-żewġ fillieri. Biex din il-

ħamrija ma ċċedix poġġew ukoll travi bejn iż-żewġ travi kbar biex isahhuhom, u hekk rabtuhom flimkien. Din kienet biċċa xogħol ta' bini veru, għax aktar ma kien iħabbat magħhom il-ħadid ippuntat, aktar kien iġieghel l-istruttura tingħaqad flimkien u ssir aktar b'saħħitha minn qabel. Meta Silva ra dan ħaseb li l-aħjar soluzzjoni tkun li jagħti n-nar lill-ħajt. Għaldaqstant ordna lis-suldati biex jitfgħu ħafna torċi mixgħulin fuq il-ħajt, li billi kellu fih ħafna injam, malajr ħa n-nar, hekk li n-nar tferrex sa ma sar huġġieġa kbira. Issa għall-bidu, meta qabdu n-nirien beda jonfoħ riħ mit-tramuntana li kien ta' xkiel għar-Rumani; għaliex dan ir-riħ beda jgħib in-nirien 'l isfel hekk li ddispraw li l-magni tal-gwerra tagħhom jiehdu n-nar. Imma wara

Il-Palazz ta' isfel tar-Re Erodi





Fdalijiet tal-kamp tar-Rumani

ftit ir-riġ ġie min-nofsinar, u beda jonfoġ kuntrarju u jgorr in-nirien dejjem aktar qrib il-ħajt, li issa ha n-nar fil-ħxuna kollha tiegħu. Hekk ir-Rumani, meghjunin minn Alla, marru lura lejn il-kamp tagħhom ferħanin, u ddeċidew li jattakkaw l-ghedewwa tagħhom l-ghada filghodu. F'dak il-lejl għamlu għassa aktar iebsa biex hadd mil-Lhud ma jkun jista' jħrab mingħajr ma jinkixef.

Eleazar, iżda, qatt ma ħolom li jħrab, u ma kienx jippermetti lil hadd li jagħmel dan. Meta ra li l-ħajt kien inharaq bin-nar, u li hu ma setax isib mod ieħor biex jaħrabu u lanqas kellu post għal aktar kuraġġ, u meta beda jaħseb dwar dak li r-Rumani kienu kapaċi jagħmlu lilhom, lin-nisa tagħhom u lil uliedhom, kieku kellhom jidhlu fil-fortizza, hu deherlu li l-aħjar rimedju kien li kulhadd jiġi maqtul. Billi hu qies li din kienet l-aħjar deċiżjoni li

seta' jiehu fiċ-ċirkustanzi, hu ġabar miegħu lill-aktar kumpanji kuraġġużi li kellu, u inkuraġġihom biex jagħmlu dak li ħaseb billi kellimhom b'dan il-mod:

‘Hbieb ġenerużi tiegħi, billi minn żmien ilu ahna ħlifna li qatt ma nkunu qaddejja tar-Rumani, u tal-ebda bniedem ieħor ħlief ta' Alla nnifsu, li waħdu hu l-Mulej veru u ġust tal-umanità, issa wasal iż-żmien li jobbligana li nwettqu din id-deċiżjoni fil-prattika. Ma għandniex inċanfru lilna nfusna qisna wettaqna xi kuntradizzjoni, għaliex filwaqt li ma ridniex inkunu lsira qabel, għalkemm mhux mingħajr periklu għalina, issa flimkien mal-jasar ikollna nagħżlu kastigi li ma nifilħux għalihom u li għalihom jirriduċuna r-Rumani dment li għadna ngħixu. Ahna konna l-ewwel li qomna kontrihom, u ahna l-aħħar li qed niġġildulhom. Jien inqis dan bħala favur li Alla tana, dment li għadu fil-poter

tagħna li mmutu ta' eroj, fi stat ta' ħelsien, mhux bħal fil-każ ta' shabna l-oħrajn li sfaw mirbuħa. Hu ċar li għada ġejjin biex jehduna; imma għad fadlilna l-ghażla li mmutu b'mod gloriuż, flimkien mal-ħbieb għezież tagħna. Dan l-ghedewwa tagħna ma jistgħux iżommuna milli nagħmluh, għalkemm huma jixtiequ jehduna hajjin ... Ahna nafu li l-istess Alla tagħna, li kien iffavorixxa l-ġens tal-Lhud, issa kkundannhom għall-qerda; dan għaliex Hu deher inkurlat għalina, u ppermetta l-qerda ta' ħafna bnedmin, u halla l-belt qaddisa tiegħu tiġi maħruqa mill-ghedewwa. Sa issa ahna rnexxielna nżommu lilna nfusna, u lilna nfusna biss, fi stat ta' ħelsien, u ma aħniex ħatja ta' xi dnu kontra Alla ... Ejjew inhallu li n-nisa tagħna jmutu qabel ma jiġu abbużati, lil uliedna jmutu qabel ma jduqu l-jasar, u wara li nkunu qtilnihom ejjew nagħmlu l-istess favur wieħed lill-ieħor, u hekk inharsu l-ħelsien tagħna. Imma qabel ejjew neqirdu l-fortizza bin-nar; għaliex jiena żgur li dan ikun ta' dispjaċir għar-Rumani, la ma jkunux jistgħu jaħkmu la lil ġisimna u lanqas il-ġid tagħna; ejjew neqirdu kollox imma nhallu l-proviżjonijiet biex nuruhom li ahna ma mitniex għax konna bil-ġuħ, imma għax ma ridniex nissagrifikaw il-ħelsien tagħna għall-jasar.

Dan kien id-diskors li

ghamlilhom Eleazar. Imma l-opinjoni ta' dawk li semghuh kienet differenti; ghax ghalkemm xi whud minnhom kienu mimlijin hegga biex ipoggu l-parir tieghu fil-prattika, u dan kien joghgobhom, u kienu jahsbu li l-mewt kienet haga tajba, imma dawk li kienu dgħajfin giethom hniena min-nisa u l-familji tagħhom ... Meta Eleazar ra lil dawk in-nies hekk imbezzghin, beda jibza' li jaqtghu qalbhom u jtaffu l-qawwa ta' dak li kien qalilhom; b'hekk hu ma hediex jezortahom, imma theggeg bqawwa akbar u qalilhom ...:

'Billi ahna kellna tama generuza li ddeludietna, ukoll jekk forsi ahna nkunu kapaci nagħmlu vendetta mill-ghedewwa tagħna, issa jidher car li ahna sfajna wahedna f'dan il-hemm, u għalhekk ejja nhaffu biex immutu ta' nies kuraġġuzi. Ejjew nuru hniena magħna nfusna, ma' wliedna, man-nisa tagħna sakemm għadna nistghu nuru hniena lejhom; għaliex ahna twelidna biex immutu, u l-istess ngħidu għal dawk li ahna nissilna ... Billi għad għandna idejna hielsa u għadhom izommu x-xabla, ejjew mela naqdu dan il-pjan gloriuż tagħna; ejjew immutu qabel ma nsiru lsira taht l-ghedewwa tagħna, u ejjew nohorgu minn din id-dinja, flimkien ma' wliedna u n-nisa tagħna, fi stat ta' nies hielsa. Dan hu dak li jikkmandawna l-ligijiet tagħna biex nagħmlu, u li

n-nisa tagħna u wliedna jixtiequ li nwettqu; mhux biss, imma hu Alla nnifsu li gab dan il-bżonn fuqna; filwaqt li r-Rumani jixtiequ l-kuntrarju, u jibzghu li xi whud minna jmutu qabel ma jaqbduna. Ejjew mela nhaffu, u ma nhalluhomx igawdu dan il-pjacir, ghax huma jixtiequ li jahkmuna taht il-qawwa tagħhom. Ejjew inhallu eżempju li jnissel stagħgib għall-mewt tagħna, u l-ammirazzjoni tagħhom għad-decizjoni iebsa tagħna.'

Filwaqt li Eleazar kien għadu jheggighom ilkoll waqqfuh, u bdew ihaffu biex iwettqu dan ix-xogħol tagħhom, bħallikieku kienu mahkuma minn genn ta' mohh. Kulhadd mar għal triqtu, deciz li jwettaq xogħlu qabel l-ohrajn; hekk kienet qawwija l-hegga li kellhom li joqtlu lin-nisa tagħhom, lil uliedhom, u lilhom infushom ukoll! U meta gew biex iwettqu din il-hidma l-kuraġġ ma naqashomx,

kif wiehed jista' jimmaġina, imma żammew qawwija l-istess rizoluzzjoni li kienu hadu minghajr ma qagħdu jahsbuha. Ghalkemm kienu semghu d-diskors ta' Eleazar kull wiehed minnhom żamm l-istess passjoni naturali ta' mhabba għalih innifsu u għall-familja tieghu, għaliex dak ir-raġunament dehrilhom li kien wiehed gust, ukoll għal dawk li kienu l-aktar qrib tagħhom. Hekk l-irġiel għannqu lin-nisa tagħhom bil-hlewwa u hadu lil uliedhom fi driegħhom u bisuhom fit-tul qabel infirdu minnhom, b'għajnejhom mimlijin dmugh. Fl-istess hin wettqu dak li kienu ddecidew li jagħmlu bħallikieku kienu nies barranin li gew biex joqtlu; ma kellhom l-ebda konfort minn dan hlief il-htiega li geghlithom iwettqu din l-eżekuzzjoni, biex jewitaw il-periklu li jsofru f'idejn l-ghedewwa tagħhom. Il-hemm li kienu fih geghelhom joqtlu lin-nisa tagħhom u lil

Dehra tal-Fortizza ta' Masada





Fdalijiet tal-Knisja Biżantina ta' Masada

uliedhom b'idejhom stess, bhallikieku dan kien l-inqas ghemil ta' hażen li kellhom quddiem l-għażla tagħhom. Billi ma felhux iġorru n-niket li kienu fih minħabba dak li kienu wettqu, u waqt li qiesu min kienu dawk li huma qatlu u ma ridux jgħixu l-inqas spazju ta' hin warajhom, huma xehtu l-iġsma kollha gozz wiehed u tawhom in-nar. Imbagħad għażlu minn fosthom għaxart irġiel bix-xorti biex joqtlu lill-oħrajn kollha; kull wiehed inxtehet maġenb martu u wliedu mal-art u għannaqhom miegħu filwaqt li offra għonqu għad-daqqiet ta' xabla ta' dawk li, mingħajr biża', qatluhom ilkoll. Dawn imbagħad tellgħu x-xorti bejniethom biex jaraw min kellu jkun dak li joqtol lid-disgħa l-oħrajn, u mbagħad joqtol lill-nnifsu. B'hekk dawk kollha kellhom il-kuraġġ mehtieg biex ma jkunux wara l-oħrajn f'dak

li għamlu u sofrew, u fl-aħharnett kollha offrew għonqhom għal dawk li qatluhom. L-aħħar wiehed ta' harsa madwaru biex jara jekk kienx għad hemm xi hadd fost il-maqtulin li kellu bżonn li jgħinu biex imut. Meta ntebaħ li kienu kollha mietu, b'qawwa kbira hu nifed lil ġismu bix-xabla, u waqa' mejjet fost qrabatu. B'hekk dawn in-nies mietu bl-intenzjoni li ma jhallu l-ebda wiehed minnhom ħaj halli jkun ilsir tar-Rumani. Minkejja dan kien hemm mara anzjana, u mara oħra li kienet tigi minn Eleazar, li kienet aktar nobbli min-nisa l-oħrajn għall-għerf u l-għaqal tagħha, flimkien ma' ħamest itfal, kienu nħbew fl-għerien taħt l-art, u li ġarrew magħhom l-ilma biex jixorbu. Hemmhekk huma baqgħu moħbija filwaqt li l-oħrajn kienu mehdijin biex joqtlu lil xulxin. Dawk li mietu kienu disa' mija u

sittin, inklużi n-nisa u t-tfal. Dan il-qtil tal-biża' seħħ fil-ħmistax-il jum tax-xaħar ta' Xanthicus (Nisan).

Issa r-Rumani kienu stennew li filgħodu kellhom jiġġieldu. Wara li libsu l-armaturi tagħhom, poġġew pontijiet ta' planki fuq is-slielem mir-rampa, biex jagħtu l-assalt lill-fortizza. Imma meta għamlu hekk ma raw lil ebda għadu joħroġ kontrihom, imma sabu solitudni terribbli minn kull naħa, u nar kbir fil-palazz, kif ukoll silenzju perfett. Ippruvaw jifhmu dak li ġara. Fl-aħħar taw għajta kbira biex jaraw jekk jistgħux joħorġu lil xi hadd minn hemm ġew. In-nisa moħbija semgħu l-hoss u ħargu mill-għar taħt l-art li fih kienu nħbew, u infurmaw lir-Rumani dwar dak li kien ġara. Huma ddeskrivew dak li kien ingħad u li kien seħħ u l-mod kif dan seħħ. Imma r-Rumani ma ridux għall-ewwel jemmnu f'azzjoni ta' disperazzjoni bħal dik. Huma ppruvaw ukoll jifhmu n-nar, u marru lejn il-palazz, fejn sabu quddiemhom ix-xena tal-kotra tal-maqtulin. Għalkemm ħaġa bħal din kienu għamluha l-għedewwa tagħhom, huma ma ħadux gost b'dak li raw quddiem għajnejhom. Lanqas ma naqsu li jistagħgħbu u jammiraw il-kuraġġ tal-fehma, u l-istmerrija tal-mewt li numru hekk kbir ta' bnedmin kienu urew, hekk li għaddew minn esperjenza bħal dik."